

IT-TOROQ IMBEGHDIN TA' CONCETTA

minn ADRIAN GRIMA



Fil-jiem li għaddew zort l-Algerija biex nara fejn trabbiet Concetta Brincat, l-ewwel awtriċi ta' ru-manzi bil-Malti. Mort mhux tant biex nikseb informazzjoni importanti għida imma iktar biex nipprova nifhem x'tip ta' belt għexet fiha flimkien ma' ommha u missierha u ma' hutha.

Il-Vjaġġ it-Twil tar-Riċerka

Meta fl-1885 Concetta u l-ġenituri tagħha qabdu t-triq lura lejn Malta, hutha s-subien, Spiridion u Salvator, baqgħu Konstantina. Għal hafna żmien ma kontx naf jekk marrux jgħixu f'belt oħra, bhall-Alġier, jew jekk marrux Franza. Illum naf li mietu Konstantina. Fi Frar tas-sena ta' qabel mietet oħtha Carmela, erba' snin ikbar minnha, ta' sbatax-il sena, u f'Ġunju Concetta kisbet iċ-Ċertifikat prestigjuż tal-Istudji Primarji. Meta thares

lura lejn dawn iż-żewġ grajjiet li nafu bihom tista' tassumi li għall-familja kien bħallikieku ngħalaq kapitlu. Naturalment, b'dak iċ-Ċertifikat rari f'idejha, Concetta kellha d-dinja mifruxa quddiemha. Hafna Maltin li marru ta'

fuqhom senduqhom l-Algerija saru nies. Hadmu bla heda, baġtu lil uliedhom l-iskola, u telghu bi tbatija u b'hafna sagħfiċċju l-iskoluni tas-soċjetà. Concetta setgħet baqgħet l-Algerija u saret kittieba. Kieku llum qed nittkell-

mu fuq mara ta' nisel Malti li għamlet isem għaliha u għal niesha.

Ma kellux ikun. Jista' jkun li ommha u missierha ma ridux jibqgħu jgħixu f'dik id-dar fil-qalba tal-belt qadima ta' Konstantina,

aktarx mhux fl-iktar parti sinjura, fejn mietet qasir il-ghomor Carmela. Forsi riedu jmorru lura l-Laqxiya, Birkirkara, fejn trabbew u welldu lil uliedhom. Kienu jafu li se jhallu warajhom lil Spiridion, il-kbir, u lil binhom l-iehor Salvator. Omm Concetta Ġuza, xebba Borg, kienet taf ukoll li kienet se thalli warajha lil tnejn minn hutha s-subien u l-familji tagħhom. Imma l-emigrazzjoni hija vjaġġ ikkumplikat li fih iridu jsiru għazliet ftit iktar diffiċli minn ta' dawk li jibqgħu fl-art fejn twieldu u trabbew. Ta' avventura u firda. Ta' relazzjonijiet u opportunitajiet għodda u ċ-ċahda ta' rabtiet oħra. Taqta' minn fejn taqta' johroġ id-demem.

Kont diġà zort l-Algerija darbtejn kwazi tmistax-il sena ilu. F'Marzu tal-2008 kont hadt sehem f'laboratorju tat-traduzzjoni tal-poezija fl-Alġier organizzat minn Literature Across Frontiers u organizzazzjonijiet oħrajn u f'Mejju tal-2009 kont tkellimt fuq l-assenza tal-Mediterran f'konferenza akkademika fl-Università ta' Oran, it-tieni l-ikbar belt tal-Algerija li tinsab in-naħa l-oħra tal-pajjiż, fil-punent, in-naħa tal-Marokk. Hawnhekk kont qrib it-Tuneżija. Il-ġenn biex inżur Konstantina tqanqal meta bejn l-2020 u l-2021, fi żmien il-COVID, qattajt sena nfittex fuq Concetta u familtha u niehu ras dawk li qattgħu dawk ix-xhur ta' izolament miegħi. Kienu joqogħdu jisingħuni, speċjalment Nathalie, ingongi, ġimgha wara l-oħra, il-biċċiet iż-żgħira ta' jigsaw puzzle kbira. Kultant nifrah, kultant niddispra. Kultant ninduna li qbadt tarf tajjeb. Kultant nirrealizza li qed inżarrat min-flok inhit.

Dak iż-żmien, naturalment, ma kienx possibbli mmur l-Algerija u ridt nippjana l-mawra tiegħi sew. Għax waqt li Concetta u l-ġenituri tagħha qattgħu għaxar snin



hemmhekk, id-dokumenti storiċi kollha li stajt insib marbutin mal-preżenza tagħhom hemm aktarx kienu ilhom li telqu mill-pajjiż mal-Franciżi mill-1962, is-sena li fiha l-Alġerini kisbu l-Indipendenza wara 132 sena ta' kolonizzazzjoni.

Għaldaqstant, f'dik is-sena ta' ricerka li għamilt fuq il-hajja u l-kitba ta' Concetta, intbaht li hafna mit-tiftix dwar tfulitha Konstantina ridt nagħmlu online. Għax waqt li d-dokumenti dwar l-istat ċivili (twelid, żwieġ u mewt) u l-kopji tal-gazzetti tal-epoka bil-Franciż kienu f'arkivji differenti fi Franza, stajt inzurhom permezz tal-internet minghajr ma niċċaqlaq mill-uffiċċju. B'hekk bnejt pjanta tal-grajjiet ewlenin li seħhu f'hajjitha u f'hajjet il-familja tagħha Konstantina. Kont noħroġ mill-uffiċċju jew mid-dar biss biex immur l-Arkivji Nazzjonali ta' Santu Spirtu tar-Rabat minn hemmhekk stajt nistabbilixxi, b'hafna paċenzja u għajjnuna, meta u fejn emigrat il-familja Xiberras. U meta giet lura.

It-Tragedja ta' Spiridion

Gimgha qabel ma bdejt il-vjaġġ lejn l-Alġerija, ergajt qbadt infittex fis-siti li kont qallibt bla heda fi żmien il-pandemija. Ma kelliex tama li dak li ma sibtx dak iż-żmien kont se nsibu issa, imma meta tkun qed tiftex, u tinkileb mill-herqa li ssib, tibqa' tgharrex u ssus.

Id-dixxendenti ta' Concetta Brincat, xebba Xiberras, kienu qaluli li huwa l-kbir, Spiru, missier u armel, kien involut fi grajja mdemmija, il-vittima ta' hallelin li ppruvaw jisirquh waqt li kien fl-istabbiliment li minnu kien jaqla' x'jiekol u jghajjex lil ibnu. Sentejn ilu qattajt gimghat shah infittex xi hjiel ta' grajja bhal din li fiha kien imdahhal xi hadd kunjomu "Xiberras" fil-gazzetti tal-epoka li kienu johorġu bil-Franciż (ladarba m'in-iex kapaci naqra l-gazzetti bl-Gharbi). Kont sibt referenza għall-qtil ta' "Xiberras" fil-kuntest ta' ahbar dwar qtil iehor, imma ma kelliex infor-

mazzjoni diretta dwaru.

Imbagħad gimgha qabel ma sifirt sibt l-ahbar li kont qed infittex f'wahda mill-gazzetti li kienet toħroġ l-Alġier. Grupp ta' hallelin dahlu fuq Spiru Xiberras fil-hanut tax-xorb li kellu f'Rue Nationale, serquh u hallewh għal mejjet. Skont id-dokumenti uffiċjali tal-gvern Franciż fl-Alġerija, Xiberras baqa' midluf minn sensih u miet f'tit tal-jiem wara fl-isptar ċivili minhabba l-griehi li garrab.


Fil-futur jaf jinkixfu dettalji godda. Waqt li kont Konstantina, ahna u għad-dejjin minn dik li kienet Rue Nationale, l-istorika Ou-nassa Siari Tengour urietni l-binja, nru 100, li fiha kien hemm l-uffiċini tal-gazzetta La Dépêche de Constantine et de l'Est Algérien li bdi-et toħroġ fl-1908. Nahseb li din kienet tkun il-gazzetta ideali biex fiha nsib tagħrif dwar il-qtil ta' Spiridion għax l-attakk seħh iktar 'l isfel fuq l-istess naħa tat-triq. Il-ġurnalisti setghu faċilment semghu b'dak li kien ġara u marru malajr fuq il-post biex jiġbru l-informazzjoni b'mod dirett. Jaf il-gazzetta nazzjonali li fiha sibt l-ahbar inqadit b'din il-gazzetta ta' Konstantina biex iġġib l-informazzjoni tagħha. Fuq Gallica hemm hafna mill-hargiet ta' La Dépêche de Constantine imma m'hemmx dawk tal-1916. Jista' jkun li fis-snin li ġejjin itellghuhom ukoll.

It-Toroq tal-Familja Xiberras

Id-djar li kellhom il-membri tal-familja Xiberras kienu, tista' tghid, tefgha ta' ġebba 'l bogħod minn xulxin fil-qalba tal-belt il-qadima. Concetta, oħtha Carmela u l-ġenituri tagħhom kienu joqogħdu fi triq dejqa mhux 'il bogħod mill-irdum li jagħti għal fuq ix-xmara fil-fond tal-wied, iktar minn tliet mitt metru "l isfel. Spiridion u l-familja tiegħu, u Salvatore u l-familja tiegħu kienu joqogħdu iktar 'il fuq fuq l-istess naħa tal-gholja.

F'dik il-qaqoċċa ta' toroq kien hemm il-Katidral tal-In-sara fejn żżewġu, għammdu lil uliedhom, u bkew it-telfa ta' Carmela u tal-ulied li mietu trabi jew tfał zghar. Dan il-katidral kien moskea li meta ġew il-Franciżi kkonvertewha f'katidral, u meta telqu l-Franciżi fl-1962, l-Alġerini regghu għamluha moskea, kif inhi illum. Kol-lox fl-istess kwartier fil-qalba ta' Konstantina, qisu raħal zghir fil-qalba ta' belt kbira u kozmopolita.

Il-hbieb tagħna minn Konstantina, midhla sew tal-istorja tal-belt, qalulna li waqt li hu veru li fit-triq ta' Concetta kienu joqogħdu hafna Alġerini, hu veru wkoll li għall-bidu li kienu jaslu Konstantina, bosta Ewropej kienu jmorru joqogħdu f'din it-triq. Nassumi li kienu jib-



dew minn hemm għax il-kera kienet baxxa u mbagħad, bħalma għamlu hut Concetta li kienu bejjiegha tax-xorb, kienu jmorru jghammru iktar 'il fuq.

Konstantina tal-ahħar tas-seklu dsatax kienet maqsuma, b'mod ġenerali, fi tliet kwartieri: kellek il-kwartier militari, mifrux fuq parti importanti mill-belt; il-kwartier Ewropew, fuq nett, li fih kienu joqogħdu l-Franciżi, u fit-toroq ta' taħthom l-Ewropej l-oħra u l-Lhud Gharab;

u mbagħad il-kwartier "Gharbi," jiġifieri Alġerini, il-kwartier tal-Musulmani. Aktarx li kif turi l-istorja tal-familja Xiberras, il-qasma bejn l-Ewropej mhux Franciżi u l-Alġerini ma kinitx daqshekk shiha għax kien hemm familji Ewropej li kienu joqogħdu wkoll fil-parti Alġerina.

Il-Maltin li emigraw lejn l-Alġerija fittxu l-bliet fil-Lvant, qrib it-Tuneżija, dawk li kienu l-iktar qrib ta' Malta. L-iktar bliet li gibdu lill-Maltin kienu Bona (illum Annaba) u Philippeville (illum Skikda), it-tnejn bliet ta' mal-baħar. Konstantina ma kinitx l-iktar belt popolari fost l-emigranti Maltin imma kien hemm għadd kbir xorta wahda. Fl-1870, meta twieldet Concetta Brincat Birkirkara, u f'tit qabel ma waslet l-Alġerija, infethet linja tal-ferrovija bejn Philippeville u Konstantina. Jaf il-familja Xiberras rikbet fuq wieħed mill-vapuri tal-art li kienet jużaw din il-linja minn qrib il-baħar Mediterran lejn il-muntanji ta' Konstantina fejn Concetta kellha tqatta' t-tfulija tagħha u tikseb edukazzjoni tajba.

Hajr speċjali lid-Dipartiment tal-Malti fil-Fakultà tal-Arti u lill-Università ta' Malta tal-għajjnuna b'din ir-riċerka.

